

ನೀಲಕಂಠೇಶ್ವರ ಸಮುದಾಯ ಭವನದಲ್ಲಿ ನಿತ್ಯ ಕಲ್ಯಾಣ ಕಾರ್ಯಕ್ರಮ

ಚಿತ್ರದುರ್ಗ ಆ. 15 - ವ್ಯಾಯಾಮ ದೇಹದ ನ್ಯೂನ್ನತೆಗಳನ್ನು ಸರಿಪಡಿಸಿದರೆ, ಚಿಂತನ ಆಯಾಮ ಸಮಾಜದ ಸ್ವಾಸ್ಥ್ಯವನ್ನು ಸರಿಪಡಿಸುತ್ತದೆ. ಚಿಂತನೆಗಳನ್ನು ಚೆನ್ನಾಗಿ ಕೇಳಿಸಿಕೊಳ್ಳುವವರಲ್ಲಿ ಆತಂಕದ ಸ್ಥಿತಿ, ಗೊಂದಲದ ಸ್ಥಿತಿ ನಿವಾರಣೆಯಾಗಿ ಸಮತೋಲನ ಸ್ಥಿತಿ ನಿರ್ಮಾಣವಾಗುತ್ತದೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ನಗರದ ನೀಲಕಂಠೇಶ್ವರ ಸಮುದಾಯ ಭವನದಲ್ಲಿ ನಡೆದ ನಿತ್ಯ ಕಲ್ಯಾಣ 7ನೇ ದಿನದ ಕಾರ್ಯಕ್ರಮದ ದಿವ್ಯಸಾನ್ನಿಧ್ಯ ವಹಿಸಿ ಕಾಲಧರ್ಮದ ಔಚಿತ್ಯವೇನು? ವಿಷಯ ಚಿಂತನ ಮಾಡಿದ ಶ್ರೀಗಳು, ಬುದ್ಧಿ, ಶರೀರ, ಇಂದ್ರಿಯಗಳ ನಡುವೆ ಸಮತೋಲನ ಸೃಷ್ಟಿಯಾಗಬೇಕು. ಧ್ಯಾನವು ಔಷಧಿಯಾಗಿ ಕೆಲಸ ಮಾಡುತ್ತದೆ. ಔಷಧಿ ತೆಗೆದುಕೊಂಡು ಜೀವಿಸುವುದು ಆರೋಗ್ಯವಲ್ಲ. ಚಿಂತನೆಗಳನ್ನು ಕೇಳುವುದರಿಂದ ಔಷಧ ಇಲ್ಲದೆ ಆರೋಗ್ಯಪೂರ್ಣವಾಗಿ ಬದುಕಬಹುದು ಎಂದು ನುಡಿದರು.

ಭಾರತ ದೇಶ ಧರ್ಮಗಳು ಉಗಮಗೊಂಡಿರುವ ದೇಶ. ಇದು ಧರ್ಮಗಳ ಸಂಗಮ. ನಮ್ಮ ದೇಶದಲ್ಲಿ ಅನೇಕ ಧರ್ಮಗಳು ಹುಟ್ಟಿಕೊಂಡಿವೆ. ಸತ್ಯವನ್ನು ಪ್ರತಿಪಾದಿಸುವವರಿಗೆ ಸಾಮಾಜಿಕ ಬಹಿಷ್ಕಾರದೊಂದಿಗೆ ಶಿಕ್ಷೆಯೂ ಆಯಿತು. ಸತ್ಯದ ಪ್ರತಿಪಾದಕರ ಮೇಲೆ ಸಮಾಜ ಸುಧಾರಕರ ದೌರ್ಜನ್ಯ ನಡೆದುದನ್ನು ನಾವು ಕಾಣುತ್ತಿದ್ದೇವೆ ಎಂದು ತಿಳಿಸಿದರು.

ಕಾಲದ ಜೊತೆಯಲ್ಲಿ ನಾವು ಕ್ರಮಿಸಬೇಕು. ಅಂದರೆ ಕರ್ತವ್ಯದ ಜೊತೆಯಲ್ಲಿ ಸಾಗಬೇಕು. ಸಮಯಪ್ರಜ್ಞೆ ಮತ್ತು ಕರ್ತವ್ಯಪ್ರಜ್ಞೆ ಸೇರಿದಾಗ ಯಶಸ್ಸು ನಮ್ಮದಾಗುತ್ತದೆ. ಉತ್ತಮ ನಾಳೆಯನ್ನು ನಿರೀಕ್ಷೆ ಮಾಡುವವರು ಇಂದಿನದನ್ನು ನಾವು ನೋಡಬೇಕು. ಯಾರು ವರ್ತಮಾನದಲ್ಲಿ ಸಾಹಸ ಮಾಡುತ್ತಾರೋ ಅವರ ಮುಂದಿನ ಜೀವನ ಸುಖಮಯವಾಗಿರುತ್ತದೆ. ಅಂದು ಇಂದು ಮತ್ತೊಂದೆನಬೇಡ ಎಂದು ಬಸವಣ್ಣ ಹೇಳುತ್ತಾರೆ. ಕಾಲಚಕ್ರದ ಜೊತೆ ಜೀವನಚಕ್ರ ಸಾಗಬೇಕು. ಅದನ್ನು ಭವಚಕ್ರ ಎನ್ನುತ್ತಾರೆ. ಎಲ್ಲರ ಬದುಕಿನಲ್ಲಿ ಪ್ರಗತಿಯ ಚಕ್ರ ತಿರುಗಬೇಕು. ಎಲ್ಲವು ಇದ್ದು ಏನೂ ಇಲ್ಲದಂತಿರಬೇಕು. ಇದರ ಜೊತೆಯಲ್ಲಿ ಧರ್ಮಚಕ್ರ ಇರಬೇಕು. ಇದೆಲ್ಲದರೊಟ್ಟಿಗೂ ಸಾಗಬೇಕು. ಯಾರಿಗೆ ಅಹಂಮಿಕೆಗಳು ಇರುತ್ತದೆಯೋ ಕಾಲಚಕ್ರ ಅವರನ್ನು ಬಾಗಿಸುತ್ತದೆ. ಅದು ಎಲ್ಲರ ಬದುಕಿಗೆ ಪಾಠ ಹೇಳುತ್ತದೆ ಎಂದು ಅಭಿಪ್ರಾಯಪಟ್ಟರು.

ಬಸವಣ್ಣನವರನ್ನು ಅಧ್ಯಯನ ಮಾಡಿಕೊಂಡವರು ಬಹಳ ಜನ ಇದ್ದಾರೆ. ಅವರ ವಿಚಾರಗಳನ್ನು ಚಿಂತನ ಮಾಡಬೇಕು. ದಾಸೋಹಕ್ಕೆ ಬರುವವರ ಸಂಖ್ಯೆ ಹೆಚ್ಚು, ಆದರೆ ವಿಚಾರಗಳನ್ನು ಕೇಳುವವರ ಸಂಖ್ಯೆ ಕಡಿಮೆ ಇದೆ. ಇಂದಿನ ವಯಸ್ಕರಿಗೆ ವಿಚಾರದ ಗೀಳು, ಧರ್ಮದ ಗೀಳು ಮೌಲ್ಯದ ಗೀಳು ಹಿಡಿಯಬೇಕಿದೆ. ಈ ಬಾಳು ಗೋಳು ಆಗಬಾರದು. ದುರ್ಗ ದುರ್ಗಮ ಆಗಬಾರದು, ಅದು ಔಚಿತ್ಯಪೂರ್ಣವಾಗಿರಬೇಕೆಂದರು.

ಸಮ್ಮುಖ ವಹಿಸಿದ್ದ ಹೆಬ್ಬಾಳು ರುದ್ರೇಶ್ವರ ಮಠದ ಶ್ರೀ ಮಹಾಂತ ರುದ್ರೇಶ್ವರ ಸ್ವಾಮಿಗಳು ಮಾತನಾಡಿ, ಹಿಂದಿನ ಕಾಲದಲ್ಲಿ ಅನೇಕ ಕಥೆಗಳನ್ನು ಹೇಳುತ್ತ ಅವರಲ್ಲಿ ಭಕ್ತಿ, ಪ್ರೀತಿಯ ವಾತಾವರಣವನ್ನು ಸೃಷ್ಟಿಸುತ್ತಿದ್ದರು. ಈಗ ಆ ಪರಿಸ್ಥಿತಿ ಉಳಿದುಕೊಂಡಿಲ್ಲ. ನಮ್ಮಲ್ಲಿ ಅಂಧಕಾರ ಹೋಗಬೇಕೆಂದರು.

ಶಿವು ಯಾದವ್ ಮಾತನಾಡಿ, ಬಸವಣ್ಣನವರ ಚಿಂತನೆಗಳನ್ನು ಸಮಾಜಕ್ಕೆ ಹಂಚುವ ಕಾರ್ಯಕ್ರಮವನ್ನು ಮುರುಘಾ ಶರಣರು ಮಾಡುತ್ತಿದ್ದಾರೆ. ಮೌಢ್ಯಗಳನ್ನು ತೊಳೆಯುವಲ್ಲಿ ಶ್ರೀಗಳ ಕಾರ್ಯ ಅಭಿನಂದನಾರ್ಹ ಎಂದರು.

ಎಲ್.ಬಿ. ರಾಜಶೇಖರ್ ಮಾತನಾಡಿದರು. ಕಾರ್ಯಕ್ರಮದ ದಾಸೋಹಿಗಳಾದ ಎಂ.ಟಿ. ಮಲ್ಲಿಕಾರ್ಜುನ ಸ್ವಾಮಿ ವೇದಿಕೆಯಲ್ಲಿದ್ದರು. ಶ್ರೀ ಬಸವ ನಾಗಿದೇವ ಸ್ವಾಮಿಗಳು, ಎಸ್.ಜೆ.ಎಂ. ವಿದ್ಯಾಪೀಠದ ಕಾರ್ಯದರ್ಶಿ ಎ.ಜೆ. ಪರಮಶಿವಯ್ಯ ಭಾಗವಹಿಸಿದ್ದರು. ಜಮುರಾ ಕಲಾವಿದರು ಪ್ರಾರ್ಥಿಸಿದರು. ಎಸ್. ಷಡಾಕ್ಷರಯ್ಯ ಸ್ವಾಗತಿಸಿದರು. ಬಸವರಾಜ ಹುರಳಿ ನಿರೂಪಿಸಿದರು.



